

अध्याय 13.

तीर्थक्षेत्र

1. तीर्थक्षेत्र किसे कहते हैं ?

जहाँ पर तीर्थङ्करों एवं सामान्य केवलियों को मोक्ष (निर्वाण) की प्राप्ति हुई, जहाँ तीर्थङ्करों के कल्याणक (मोक्ष के अलावा) हुए तथा जहाँ कोई विशेष अतिशय घटित हुआ, ऐसे स्थानों (क्षेत्रों) को तीर्थक्षेत्र कहते हैं।

2. तीर्थक्षेत्रों को कितने भागों में विभाजित किया गया है ?

तीर्थक्षेत्रों को चार भागों में विभाजित किया गया है-

1. सिद्ध क्षेत्र, 2. कल्याणक क्षेत्र, 3. अतिशय क्षेत्र 4. कला क्षेत्र

1. **सिद्ध क्षेत्र**- जिस क्षेत्र (स्थान) से तीर्थङ्कर और सामान्य केवली को मोक्ष की प्राप्ति हुई है, ऐसे परम पावन क्षेत्र को सिद्धक्षेत्र कहते हैं। जैसे-अष्टापदजी(कैलास पर्वत), ऊर्जयन्त पर्वत (गिरनारजी), श्री सम्मेशिखरजी, चम्पापुरजी, पावापुरजी, नैनागिरजी, बावनगजाजी, सिद्धवरकूटजी, मुक्तागिरिजी, सिद्धोदयजी (नेमावर), कुंथलगिरिजी, मथुरा चौरासीजी, तारंगाजी, शत्रुंजयजी, गुणावाजी, कुण्डलपुरजी आदि।

2. **कल्याणक क्षेत्र**- जिस परम पावन क्षेत्र में तीर्थङ्करों के गर्भ, जन्म, दीक्षा (तप) और ज्ञानकल्याणक हुए हों, उन्हें कल्याणक क्षेत्र कहते हैं- जैसे-अयोध्याजी, श्रावस्तीजी, कौशाम्बीजी, काशीजी, चन्द्रपुरीजी, काकन्दीपुरी, भद्रिलापुरीजी, सिंहपुरीजी, कपिलाजी, रत्नपुरीजी, हस्तिनापुरीजी, मिथिलापुरजी, कुशाग्रपुरजी, शौरीपुरजी, कुण्डलपुरजी आदि।

3. **अतिशय क्षेत्र** - श्रावकों के विशेष पुण्य से देवों द्वारा (देवगति के जीव) विशेष चमत्कार आदि किए जाते हैं, ऐसे क्षेत्रों को अतिशय क्षेत्र कहते हैं। जैसे-गोमटेश्वरजी, महावीरजी, तिजाराजी, पपौराजी, अहिच्छत्र पार्श्वनाथजी, महुवा पार्श्वनाथजी, रामटेकजी, बहोरीबंदजी, पनागरजी, पिसनहारी की मढ़ियाजी, देवगढ़जी, चाँदखेड़ीजी, सीरोनजी, मूढबद्रीजी, बीनाबाराहजी, थूवौनजी, अमरकंटकजी नवागढ़जी, नेमगिरिजी (जिन्तूर), कचनेरजी आदि।

4. **कला क्षेत्र**- जिन अतिशय क्षेत्रों में कलाकारों को अपनी कला विशेष प्रदर्शित की है। ऐसे क्षेत्रों को कला क्षेत्र कहते हैं। जैसे-धर्मस्थलजी, शंखबसदीजी (कर्नाटक), खजुराहोजी, नौगामाजी (राजस्थान), एलोराजी आदि।

3. धर्म क्षेत्रों में पाप करने का क्या फल होता है ?

अन्य क्षेत्र में किया हुआ पाप धर्म क्षेत्र में समाप्त हो जाता है किन्तु धर्म क्षेत्र में किया हुआ पाप वज्रलेप जैसा कठोरता से चिपकता है अर्थात् फल दिए बिना नहीं रहता। यथा-

अन्य क्षेत्रे कृतं पापं धर्म क्षेत्रे विनश्यति।

धर्म क्षेत्रे कृतं पापं वज्रलेपो भविष्यति ॥

4. क्षेत्र और खेत में क्या अंतर है ?

किसान परिश्रम करके खेत में धान उगाता है, जिससे सारी सृष्टि के जीवों का पेट भरता है। यह धान (अनाज) भी धर्म्यध्यान में सहायक है क्योंकि बिना भोजन के धर्म भी नहीं हो सकता है तथा धर्मात्मा क्षेत्र में ध्यान लगाता है, जिससे यह आत्मा एक दिन परमात्मा बन जाती है। यथा-

खेत अरु क्षेत्र में अंतर इतना जान।

धान लगत है खेत में, लगत क्षेत्र में ध्यान ॥

प्रमुख क्षेत्रों का विवरण निम्न प्रकार है-

1. तीर्थराज श्री सम्मेदशिखरजी -

तीर्थराज सम्मेदशिखर दिगम्बर जैनों का सबसे बड़ा और सबसे ऊँचा शाश्वत सिद्धक्षेत्र है। ये वर्तमान में झारखण्ड प्रदेश में पारसनाथ स्टेशन से 23 किलोमीटर पर मधुवन में स्थित है। तीर्थराज सम्मेदशिखर की ऊँचाई 4,579 फीट है। इसका क्षेत्रफल 25 वर्गमील में है एवं 27 किलोमीटर की पर्वतीय वन्दना है। सम्पूर्ण भूमण्डल पर इस शाश्वत निर्वाणक्षेत्र से पावन, पवित्र और अलौकिक कोई भी तीर्थक्षेत्र, अतिशयक्षेत्र, सिद्धक्षेत्र और निर्वाणक्षेत्र नहीं है। इस तीर्थराज के कण-कण में अनन्त विशुद्ध आत्माओं की पवित्रता व्याप्त है। अतः इसका एक-एक कण पूज्यनीय है, वन्दनीय है। कहा भी है- **एक बार वन्दे जो कोई ताको नरक पशुगति नहीं होई**। एक बार जो इस पावन पवित्र सिद्धक्षेत्र की वन्दना श्रद्धापूर्वक करते हैं। उसकी नरक और तिर्यञ्चगति छूट जाती है अर्थात् वो नरकगति में और तिर्यञ्चगति में जन्म नहीं लेता है। इस तीर्थराज सम्मेदशिखर से वर्तमान काल सम्बन्धी चौबीसी के बीस तीर्थङ्करों के साथ-साथ 86 अरब 488 कोड़ाकोड़ी 140 कोड़ी 1027 करोड़ 38 लाख 70 हजार 323 मुनियों ने कर्मों का नाश कर मोक्ष प्राप्त किया है। सम्मेदशिखर का अस्तित्व कभी नष्ट नहीं होगा। अनन्तकाल तक रहेगा, अतः ये सदैव शाश्वत है। एक बार इस तीर्थ की वन्दना करने से 33 कोटि 234 करोड़ 64 लाख उपवास का फल मिलता है। इस सिद्धक्षेत्र की भूमि के स्पर्श मात्र से संसार ताप नाश हो जाता है। परिणाम निर्मल, ज्ञान उज्वल, बुद्धि स्थिर, मस्तिष्क शांत और मन पवित्र हो जाता है। पूर्वबद्ध पाप तथा अशुभ कर्म नष्ट हो जाते हैं। दुःखी प्राणी को आत्मशांति प्राप्त होती है। ऐसे निर्वाण क्षेत्र की वन्दना करने से उन महापुरुषों के आदर्श से अनुप्रेरित होकर आत्मकल्याण की भावना उत्पन्न होती है।

2. श्री पावापुरजी (बिहार) -

यहाँ से अन्तिम तीर्थङ्कर महावीरस्वामी को निर्वाण की प्राप्ति हुई थी। यहाँ तालाब के मध्य में एक विशाल मन्दिर है, जिसे जलमन्दिर कहते हैं। जलमन्दिर में तीर्थङ्कर महावीरस्वामी, गौतम स्वामी एवं सुधर्मास्वामी के चरण स्थापित हैं। कार्तिक कृष्ण अमावस्या को तीर्थङ्कर महावीरस्वामी के निर्वाण दिवस के उपलक्ष्य में यहाँ बहुत बड़ा मेला लगता है।

3. श्री अयोध्याजी (उत्तरप्रदेश) -

यहाँ तीर्थङ्कर ऋषभदेवजी, अजितनाथजी, अभिनन्दननाथजी, सुमतिनाथजी और अनन्तनाथजी के गर्भ, जन्म, तप और केवलज्ञान कल्याणक हुए थे। (ऋषभदेव का ज्ञानकल्याणक प्रयाग में हुआ था।) अयोध्या की रचना देवों ने की थी। यहाँ लगभग 9 फीट ऊँचाई वाली ऋषभदेव की कायोत्सर्ग प्रतिमा

बड़ी मनोज्ञ है।

4. **श्री कुण्डलपुरजी (मध्यप्रदेश) -**

बुन्देलखण्ड का यह सुप्रसिद्ध सिद्धक्षेत्र है। इस क्षेत्र पर कुण्डल के आकार का एक पर्वत है, जिससे इस क्षेत्र का नाम कुण्डलपुर पड़ा है। यहाँ एक विशाल पद्मासन 12 फुट की प्रतिमा है। जिस पर चिह्न नहीं है। जिसे जैन-अजैन सभी “बड़े बाबा” के नाम से जानते हैं। पर्वत एवं तलहटी में कुल मिलाकर लगभग 62 जिनालय हैं। विगत 17 जनवरी, 2006 को सुप्रसिद्ध दिगम्बर जैनाचार्य गुरुवर श्री विद्यासागरजी महाराज के आशीर्वाद से वह मूर्ति निर्माणाधीन बहुत विशाल मन्दिर में स्थापित की जा चुकी है। इस क्षेत्र से अन्तिम केवली “श्रीधर स्वामी” मोक्ष पधारे थे। उनके चरण भी वहाँ स्थापित हैं। आचार्य श्री जी यहाँ पर मई 2009 तक 84 आर्यिका दीक्षा एवं 4 क्षुल्लक दीक्षा प्रदान कर चुके हैं एवं 5 वर्षायोग सम्पन्न कर चुके हैं।

5. **श्री सिद्धोदयजी (नेमावर) -**

यह क्षेत्र मध्यप्रदेश के देवास जिले में राष्ट्रीय राजमार्ग 86 पर स्थित है। यहाँ से रावण के पुत्र आदिकुमार सहित साढ़े पाँच करोड़ मुनिराजों को मोक्ष की प्राप्ति हुई थी। यहाँ सुप्रसिद्ध दिगम्बर जैनाचार्य श्री विद्यासागरजी महाराज के आशीर्वाद से खड्गासन अष्टधातु की पंच बालयति एवं त्रिकाल चौबीसी के विशाल मन्दिरों का निर्माण हो रहा है। अभी यहाँ एक मन्दिर है, जहाँ मूलनायक पार्श्वनाथ की प्रतिमा है तथा एक मन्दिर नगर (नेमावर) में है। जहाँ मूलनायक अतिशयकारी भगवान् आदिनाथजी की प्रतिमा विराजमान है। सिद्धोदय क्षेत्र पर आचार्य श्री द्वारा मई 2009 तक 33 मुनि, 43 आर्यिका, 8 एलक एवं 7 क्षुल्लक दीक्षा प्रदान की जा चुकी हैं एवं दो वर्षायोग सम्पन्न कर चुके हैं।

6. **श्री मुक्तागिरिजी-**

यह सिद्धक्षेत्र मध्यप्रदेश के बैतूल जिले में स्थित है। यहाँ से साढ़े तीन करोड़ मुनि मोक्ष पधारे थे। यहाँ पहाड़ पर 52 जिनालय हैं। 26 नम्बर के मन्दिर में मूलनायक भगवान् पार्श्वनाथजी की प्रतिमा है एवं तलहटी में 2 मन्दिर हैं। इसी क्षेत्र में अतिशय होते रहते हैं। अभी-अभी श्री अरुण जैन, दिल्ली जो सन् 1978 से वैशाखी के सहारे चलते थे। मुक्तागिरि सन् 1994 में आए तो बिना वैशाखी के यात्रा (वन्दना) की, सन् 1995 में पुनः आए तो गेट से ही वैशाखी की आवश्यकता नहीं पड़ी, 1996 में वापस बैतूल स्टेशन तक वैशाखी की आवश्यकता नहीं पड़ी, सन् 1997 से पूर्णतः वैशाखी छूट गई। वह प्रतिवर्ष यहाँ दर्शन करने आते हैं। इस सिद्धक्षेत्र पर गुरुवर आचार्य श्री विद्यासागरजी द्वारा मई 2009 तक 9 मुनि, 9 एलक, 7 क्षुल्लक एवं 1 क्षुल्लिका दीक्षा प्रदान की जा चुकी हैं एवं तीन वर्षायोग हो चुके हैं।

7. **श्री गिरनारजी (गुजरात) -**

22 वें तीर्थङ्कर श्री नेमिनाथजी के दीक्षा, केवलज्ञान एवं निर्वाण कल्याणक यहीं से हुए तथा 72 करोड़ 700 मुनि यहाँ से मोक्ष पधारे यहाँ कुल 5 पहाड़ी हैं। प्रथम पहाड़ी पर राजुल की गुफा, दूसरी पहाड़ी पर अनिरुद्धकुमार के चरण चिह्न, तीसरी पहाड़ी पर शम्भुकुमार के चरण चिह्न, चौथी पहाड़ी पर प्रद्युम्नकुमार के चरण चिह्न हैं। पाँचवीं पहाड़ी पर तीर्थङ्कर नेमिनाथ के चरण चिह्न हैं। चरणों के पीछे तीर्थङ्कर श्री नेमिनाथजी की भव्य दिगम्बर प्रतिमा है। गुरुवर आचार्य श्री विद्यासागरजी ने इस पहाड़ी पर 5 एलक

दीक्षा प्रदान की थीं।

8. श्री श्रवणबेलगोला (कर्नाटक) -

हासन जिले में श्रवणबेलगोला महान् अतिशय क्षेत्र है। इस क्षेत्र में दो पहाड़ियाँ हैं। एक विन्ध्यगिरि नाम की पहाड़ी है। विन्ध्यगिरि पहाड़ी पर भगवान् बाहुबली की 57 फीट ऊँचाई वाली एक प्रतिमा खुले आकाश में है। इसे गंगवंश के सेनापति चामुण्डराय ने निर्माण कराया था, जिसका अपर नाम गोम्मट था। अतः गोम्मट के ईश्वर (स्वामी) होने से इस क्षेत्र एवं प्रतिमा का नाम गोम्मटेश्वर पड़ गया। इस प्रतिमा की प्राण प्रतिष्ठा सन् 981 में हुई है। तभी से प्रत्येक 12 वर्ष में यहाँ महामस्तकाभिषेक होता है। सामने दूसरी पहाड़ी पर चन्द्रगिरि है, जहाँ पर अनेक मन्दिर हैं। चामुण्डराय ने चन्द्रगिरि पर एक हस्त प्रमाण इन्द्रनीलमणि की तीर्थङ्कर नेमिनाथजी की प्रतिमा स्थापित की है। एक गुफा में अन्तिम श्रुतकेवली श्री भद्रबाहु मुनिराज के चरण चिह्न बने हुए हैं। जहाँ उन्होंने सल्लेखना धारण की थी।

अभ्यास

सही या गलत बताइए-

1. अयोध्या सिद्धक्षेत्र नहीं है।
2. सिद्धोदय सिद्धक्षेत्र है।
3. मुक्तागिरि महाराष्ट्र प्रान्त में आता है।
4. आचार्य श्री ने श्रवणबेलगोला में दीक्षा दी थी।
5. श्रीधर स्वामी मध्यप्रदेश से मोक्ष पधारे थे।

अन्यत्र खोजिए-

1. तीर्थराज सम्मेशिखरजी में गणेशप्रसादजी वर्णी के साथ क्या अतिशय हुआ ?
2. सिद्धोदय सिद्धक्षेत्र पर आचार्य श्री ने प्रथम बार मुनिदीक्षा कब दी ?
3. श्रवणबेलगोला की मूर्ति का निर्माण किसकी प्रेरणा से हुआ था ?
4. मध्यप्रदेश में कुल कितने सिद्धक्षेत्र हैं ?
5. उत्तरप्रदेश में कितने सिद्धक्षेत्र हैं ?